

\c 10

\p

\r 1 Korintus 10:1-13

\s Nuik: Israel no, dang kong go, don ey suing genang

\v 1 Dem-debui, blong duo yap. Genam go duduing, motnang se senong!

Seni so, nan Mesir sik so pluep-lak go nogo,

Israel go babu-asinang, Ki Wali Iram go don logo so, ut kenuim lo yay suing go,

nggano, beap kangok go, (bu kua goso,) masi lo mo li go klong.

\v 2 Seni so, Musa ey klay gono klong genang sogo, ut kenuim ey beap ey golo, nemotnang wali-tabu mo bluiim.

\v 3 Wali-ten kerlam go-a, nemotnang naklay lo mo dam.

\v 4 Nggano, nemotnang ngganemot naklay lo, wali bu kerlam go mo drop dali.

Nemotnang lo, demu dawin kangok go sik so pupung go bu ngga, gemang mo drop.

Demu ngganemot, nemu lo go ya kua ikum, ya ngga, nemotnang so wawi go, Woy Dem tang go gemang.

\v 5 Yang! Nemot-a ngga kalik go. No, Ki Wali Iram lo nemotnang sik so sedue kabung mata sogo nogo kua iwat.

Ngga nogo, nemotnang duen no, kaseglok seguong-a semu go ku no, sang gemang leguot-lak.

\v 6 Ngga naklay, imotnang, tang wit go, dang kong genang sogo so mo lemoy.

Ngga sik so, imot senong genang: “Imotnang, nemotnang logo tabat kalik go semu sogo, kua duing!”

\v 7 Imotnang, nemotnang lo di-demu no takong go kalik, lemoy ey go.

Nemotnang sik sogo lo semu go, Wali Sam Klaut ba no, gemang mo klik:

“Nemotnang saula ngganemot, suing-lak go, ten dam, bu drop genang sogo, yakay rley ey, (demat sapi emas no), gemang pla-netenawon.”

\v 8 Imot logo, nemotnang kalik, (nali-wabu, kudidemat lo taling go) kunala kamea sogo

kalik go tasam, kua semu! Nemotnang sik sogo lo, ngga kalik semu go tang sogo so,

[ku](#) klaya go ba no, sedue kabung 23.000 yam so mo leguot.

\v 9 Nggano, Woy Dem nogo, imot logo, yatrang sogo kua mlue, nemotnang sik sogo lo yatrang semu go kalik. Nemotnang, ngga tang sogo so, lema mata sogo lo glok go mo leguot-sing.

\v 10 Nggano, motnang nat-kong kua sesemu. Nemotnang sik sogo temu logo kalik.

Ngga tang sogo so, (Ki Wali Iram lo pu go) Kebong-tamot lo gemang tuk-nawon.

\v 11 Naklay ngge, nemotnang no mo lemoy. No, imotnang nggeasui kisebui ku yam sogo no uwali go, tang wit go senong go keng genang so, gabe mo klik.

\v 12 Ngganemot sogo so, nando lo duing go, nemot, don ey mo ip go, kunala temoy no se susuing, kenong ey go!

\v 13 Motnang go dabui ta tra genang so mumlue go ngga, mlay go yatrang gemang.

No, sedue kabung go don ey, mea kua saguip.

Ki Wali Iram go gigling-klum kangok-dega. Ngga tang so, motnang piam ba no itak go, mea kua pui.

No, woy ngganemot no, motnang nogo, tap pupung mea taling dali.

Ngga ey, motnang don ey mea suing.

\v 14 Ngganemot sogo so, dem-debui, blong duo yap: Nali-wabu, kudidemat no ta kokong go nase itak!

\v 15 Nebut ngge, genam lo motnang no pepen go, kunala sedue logo kalik so gabe.

Ngga sik so, genam lo pen go ngganemot, motnang tang so ikum go se senong.

\v 16 Motnang se duing: Blong duo yap ten klay gono dam sogo nogo, anggul tegun ey iti go,
Ki Wali Iram nogo taiti suey pupu, nggano Nemot go sui iway blo sono iti go,
ngga, imot, Blong Dem go kin ey, tegang dok go, gemang.
Nggano imot lo, loti betok go uwasey go ngga,
Blong Dem go saysuk ey, tegang keduike dali go gemang.

\v 17 Loti ngganemot, klaya seguong gemang. Nggano, imot ngge, nemot-a miam ey go,
“saysuk”-a klaya seguong dali. Ngga tang sogo so, loti klaya go ba sik so imot nogo ten gabe i-iti.

\v 18 Motnang, sedue Israel seni no, nemu se luik! Seni so, Ki Wali Yap ba sogo tamot-tamot,
nemotnang lo, Ki Wali Iram nogo so, pupuit go sik sogo ten gemang iti go, dedam dali.

\v 19 Genam lo ngga kalik so pen go, nemot go seni sogo piam?
Nali-wabu, kudidemat nemot go don gemang? Kua!
Nggano kudidemat no menay iti go ngga, nemot go seni gemang dali? Kua!

\v 20 Esang, genam ngga ya kua pen! Genam lo duing go: Nemotnang lo, taiti i-iti go ngga,
Ki Wali Iram nogo so kua, no, lema-ku piam go nogo so iti go.
Genam moy so, ngga lo motnang, lema-ku piam ey tegang lo klay gono, dok goso mea lemoy.

\v 21 Ngge seni so gabe pepen: Motnang, Woy Dem go tegun ey, lema ku-piam go
tegun ey go ba sik sogo bu, klay go nogo ya kua drop. Nggano, Woy Dem logo ten ey,
lema ku-piam golo iti go ten ey, klay gono, ta go, ya kua dam dali.

\v 22 Ngga kalik go sik so, genam lo usi go: “Motnang, Woy Dem go dabui kalong tong
genang sogo so, ya semu? Imot logo, Nemot nogo way ya kong?”

\v 23 Yang! Motnang lo pu go: “Imot, (blong duo yap nogo), naklay-naklay dedam ngga, imot go ba so!”
No, (genam lo way so pu go:) “Ngga naklay logo, mot go wali nogo seni kua!
Nggano blong duo yap ngganemot logo mea kua buong!”

\v 24 Sedue, nemot go wali nogo seguong-a kua uwet,
no, duo meno nogo ey, se duing go wet dali.

\v 25-26 Seni so, ut ey nan ey go blong-taut ngge naklay, Woy Dem seguong lo ta mo mlak.
Ngga tang sogo so, motnang logo, nay sip no menay ta go, nemu kua tong,
dabui lek-luik kua goso, mea iti.

\v 27 Nago no, motnang, Blong Dem no kua keng go sedue lo, ten dam sogo glop so usi go,
ngga no motnang mea klong! Motnang, suali kua tra, lek-luik kua goso ten ngga naklay mea iti go dam!

\v 28 No, duo meno lo pu go: ”Ten ngga nali-wabu, kudidemat nogo walop so iti go gemang, kua dam!”
Mot no, nemot lo ngga kalik pu go,
dabui ba nogo lek-luik ey go, mot mea kua dam..

\v 29 Genam lo pu go ngge, mot go dabui lek-luik tang sogo so kua.
No, sedue ngga go-a dabui lek-luik tang sogo so,
(nggano nemot lo ngga kalik mo duing go,
nggano genam keng go, kua dam dali go,)
genam go duing ya kua naley!

\v 30 Ten ngganemot genam keng go dam genang sogo,
Ki Wali Iram nogo, taiti suey mo pu go,
sogo kalik goso, sedue meno logo, genam lo dam genang ten ne neboy?

\v 31 Seni so, genam lo pu go: “Nago no, mot lo ten so dedam go, bu so dedrop go, meno-meno sogo nogo, Ki Wali Iram go blong, blo sono iti genang-a se semu!”

\v 32 No, sedue kabung meno go dabui ba nogo, kunala ide ey go, motnang lo kua semu. Ngga, sedue Yahudi nogo, saula-saula naklay nogo, nggano Ki Wali Iram go blong duo yap nogo, ya kua semu.

\v 33 Genam logo kalik se semu dali!
Sogo sogo genam lo sesemu go, sedue kabung naklay yakay genang so, gabe usey go.
Ngga, genam go saysuk nogo so, kua usey gabe!
No, sedue kabung mata sogo yakay genang sogo so, genam lo gabe u-usey!
Ngga tang sogo so, nemotnang suey so susuoy genang.